



سورۃ قریش کے اس جدید عقلی اور منطقی ترجمے کی بنیاد اس فلسفے پر مبنی ہے کہ اللہ تعالیٰ کی ذات اقدس کسی بھی قبیلے کا بالخصوص ذکر اپنی کتاب عظیم میں فرما کر اسے کیوں دیگر قبائل یا اقوام پر فضیلت بخشے کا قصد کرے گی جب کہ اس کی تعلیمات کے مطابق ذات، قبیلے، نسل، زبان وغیرہ کی بناء پر کسی کو کسی پر کوئی استحقاق یا فضیلت نہیں ہے؟ دوسری جانب اسلامی تحریک کی جاری جدوجہد میں قبیلہ قریش کا ذکر کسی قدیم تاریخی نصیحت آموز واقعے سے متعلق یا منسلک بھی نہیں کہ اس کا ذکر سبق حاصل کرنے کے مقصد سے کیا جاتا، جیسے کہ قوم عاد و ثمود، یا قوم لوط یا فرعون وغیرہ کا۔ جبکہ اُس جاری جدوجہد سے متعلق تواریخ میں صرف قریش ہی کا نہیں دیگر کئی قبائل کا ذکر اور نمایاں کردار بھی موجود ہے۔ تو یہ سوال بھی پیدا ہوتا ہے کہ قرآن میں اسلامی تحریک سے متعلق اگر قریش کا واقعی ذکر کیا گیا ہے تو دیگر نمایاں قبائل کا ذکر کیوں نہیں کیا گیا۔

آخر قریش ہی میں بنو ہاشم بھی شامل تھے جن کے سرداران کے خاندان میں رسالت مآب کے علاوہ بھی اسلام کے حامیان موجود تھے۔ نیز حضرت عثمان [ر] جو اسلام کے اولین مجاہدین میں شامل تھے، قریش ہی کی بنو امیہ شاخ سے تعلق رکھتے تھے اور قرین عقل و قیاس ہے کہ دیگر بہت سے قریشی حضرات بھی اسلامی تحریک میں اولین دور ہی سے شامل ہوں گے۔ فلہذا قبیلہ قریش کی مجموعی نافرمانی کا ذکر، یا کعبے کی پیشوائیت اور اس کی بنا پر حاصل کردہ خوشحالی کی جانب باقاعدہ نام لے کر واضح اشارہ دینے، اور اس ذریعے سے انہیں ایک نمایاں مقام عطا کرنے کا کوئی حتمی جواز سمجھ میں نہیں آتا۔ کئی تراجم اسی سورۃ سے قریش کے تجارتی قافلوں کا ذکر بھی اخذ کرتے ہیں، جبکہ یہاں ایسا کوئی اشارہ بھی نہیں پایا جاتا۔۔۔

یہ ماننا کہ قبل از اسلام دور کے عرب کی سیادت قریش کے ہاتھ میں تھی۔ اور اسلامی تحریک کو اولین محاذ آرائی کا سامنا انہی کے ساتھ درپیش ہوا تھا۔ لیکن یہ آیت ایک ایسے قبیلے کو نمایاں مقام کیوں دے گی جن کے ہاتھوں بعد ازاں صرف ۳۵ ہجری میں ہی اسلامی خلافت کی تباہی اور ملوکیت کے قیام کی بنیاد پڑی۔ اور حقیقی اسلامی فلاحی ریاست ایک استحصالی فرعونیت میں تبدیل ہو گئی۔ پس مقام غور و فکر ہے صاحبان دانش کے لیے، اور اسی غور و فکر کے ضمن میں پیش خدمت ہے ایک ایسا ترجمہ جو خالصتاً تحقیقی بنیادوں پر مستند ماخذات کے حوالے سے جیلے تحریر میں لایا گیا ہے۔

### سورۃ ۱۰۶: قریش

لِإِلَافٍ قُرَيْشٍ (۱) إِيْلَافِهِمْ رِحْلَةَ الشِّتَاءِ وَالصَّيْفِ (۲) فَلْيَعْبُدُوا رَبَّ هَذَا الْبَيْتِ (۳) الَّذِي أَطْعَمَهُمْ مِنْ جُوعٍ وَآمَنَهُمْ مِنْ خَوْفٍ (۴)

عمومی ترجمہ [۱]: "قریش کے مانوس کرنے کے سبب، یعنی ان کو جاڑے اور گرمی کے سفر سے مانوس کرنے کے سبب، لوگوں کو چاہیے کہ اس نعمت کے شکر میں اس گھر کے مالک کی عبادت کریں، جس نے ان کو بھوک میں کھانا کھلایا اور خوف میں امن بخشا۔" [جائیدہری]

عمومی ترجمہ [۲]: "اس لیے کہ قریش کو میل دلایا، ان کے جاڑے اور گرمی دونوں کے کوچ میں میل دلایا [رغبت دلائی]، تو انہیں چاہیے کہ اس گھر کے رب کی بندگی کریں، جس نے انہیں بھوک میں کھانا دیا، اور انہیں ایک بڑے خوف سے امان بخشا۔" [احمد رضا خان]

آپ اتفاق کریں گے کہ ان "شاہکار تراجم" کو پڑھکر، اور ان پر قلب و ذہن کی تمام صلاحیتیں مرتکز کر کے بھی آیت مبارکہ کے مافی الضمیر کا کوئی ربط یا سرپیر سمجھ میں نہیں آتا۔ فلہذا یہ عاجز پورے وثوق کے ساتھ عرض کرتا ہے کہ درج بالا اور دیگر روایاتی تراجم عقل و فہم و دانش کی توہین کے سوا اور کچھ نہیں۔ اگر یہ تراجم قارئین میں سے کسی کے ذہن میں کوئی واضح صورت حال پیش کرتے ہوں، اور بات کو کسی قدر سمجھانے میں کوئی مدد کرتے ہوں، تو درخواست ہے کہ اس عاجز کو بھی اپنے شرح صدر میں حصہ دار بنائیں۔ یہ عاجز شکر گزار ہوگا۔

### اور اب جدید تحقیقی بنیادوں پر کیا گیا ترجمہ:

۱۰۶/۱: لَيْلِافٍ فَرَيْشٍ

تمام اطراف و جوانب سے اکٹھا کیے گئے باہم متخارب لوگوں [فَرَيْشٍ] کی آپس میں انسیت، تنظیم سازی اور اتحاد کی خاطر [لَيْلِافٍ]،

۱۰۶/۲: إِيْلَافِهِمْ رِحْلَةَ الشِّتَاءِ وَالصَّيْفِ

نیز انہیں سرد گرم موسموں کی آمد و رفت کے دوران [رِحْلَةَ] محبت، دوستی اور ہم آہنگی [إِيْلَافِهِمْ] کے بندھنوں میں باندھے رکھنے کے لیے،

۱۰۶/۳: فَلْيَعْبُدُوا رَبَّ هَذَا النَّبِيِّ

یہ نہایت ضروری ہے کہ وہ تمہارے قائم کردہ اس نظریاتی ادارے یا مرکز کے مربی و مالک کی اطاعت و فرمانبرداری اختیار کریں۔

۱۰۶/۴: الَّذِي أَطْعَمَهُمْ مِّنْ جُوعٍ وَأَمَّنَّهُمْ مِّنْ خَوْفٍ (۴)

اور ان پر واضح کر دیا جائے کہ یہ وہی ہستی ہے جو انہیں بھوک اور احتیاج میں سامان پرورش و نشوونما اور حالت خوف و اندیشے میں امن فراہم کرتی رہی ہے۔

### بریکٹوں میں دیے گئے الفاظ کے مستند تراجم:

[فَرَيْشٍ]: قریش: ادھر ادھر سے اکٹھا کر کے ملانا؛ باہم لڑانا؛ کمانا، فوائد حاصل کرنا، اکسانا، مال و دولت والے، چھوٹی اور خوبصورت شہر مچھلی

[لَيْلِافٍ]: ایلاف: الف: واقف، مانوس ہونا، عادی ہونا، تربیت پالینا، متحد ہونا، شریک ہونا، ملنا، اکٹھے ہونا، ہم آہنگ ہونا، ساتھ اور دوست بننا،

محبت کرنا، پسند، منظور کرنا، اثر انداز ہونا، عہد و پیمان، تحفظ، سلامتی

[رحلۃ]: رحل: روانگی، روانہ ہونا، چلے جانا، دور ہٹ جانا، ہجرت کر جانا، منتقل ہو جانا، بھیج دینا، ادھر ادھر پھرتے رہنا، خانہ بدوشی کی زندگی گزارنا، اونٹ کوزین ڈالنا۔ سفر۔ دورۃ۔ ٹور۔ ٹرپ: رحلۃ الشتاء = موسم سرما کا گذرنا؛ رحلۃ الصيف = موسم گرما کا گذرنا؛ یہاں موسموں کے سفر، یعنی موسموں کے آنے جانے کا ذکر ہے۔ وقت کے سفر کا ذکر ہے۔ کسی تجارتی قافلے کے سفر کا نہیں۔

### اور اب رواں ترجمہ:

تمام اطراف و جوانب سے اکٹھا کیے گئے باہم متخارب لوگوں کی آپس میں انسیت، تنظیم سازی اور اتحاد کی خاطر، نیز انہیں سرد و گرم موسموں کی آمد و رفت کے دوران، یعنی وقت کے گذران کے ساتھ ساتھ، محبت، دوستی اور ہم آہنگی کے بندھنوں میں باندھے رکھنے کے لیے، یہ نہایت ضروری ہے کہ وہ سب تمہارے قائم کردہ اس نظریاتی ادارے یا مرکز کے مرہب و مالک کی اطاعت و فرمانبرداری اختیار کریں۔ ان پر واضح کر دیا جائے کہ یہ وہی ہستی ہے جو انہیں بھوک اور احتیاج میں سامان پرورش و نشوونما اور حالت خوف و اندیشے میں امن فراہم کرتی رہی ہے۔